

## IS-SIBT

### TAL-I ĠIMGHA TAR-RANDAN

*Salmidija tas-Sibt tal-I ġimgħa*

### IS-SEJHA GĦAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

### Salm 94 (95)

**Ant.** Kristu l-Mulej kien imġarrab u bata għalina: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu l-Mulej kien imġarrab u bata għalina: ejjew nadurawh.

M'hux li kontu lllum tisimġhu leġnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu l-Mulej kien imġarrab u bata għalina: ejjew nadurawh.

Għal erbġhin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu l-Mulej kien imġarrab u bata għalina: ejjew nadurawh.

## UFFIĊĠJU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

Issa huwa ż-żmien it-tajjeb,  
li l-Mulej qiegħed jagħtina,  
sabiex fih is-saħħa dgħajfa

ta' kull ruħ mill-ġdid titqawwa.

Dan hu l-jum tas-salvazzjoni,  
mimli sebħ bid-dawl ta' Kristu;  
fih innaddfu l-qalb mill-ħtija  
bit-tagħkis, bit-talb u ndiema.

Żommna sħaħ, Mulej, sa l-aħħar  
bit-taħriġ qaddis li bdejna,  
biex fil-ġisem u fl-ispirtu  
nithejjew għall-Għid ta' Sidna.

Lilek, Trinità hanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Ghannu lill-Mulej, ftakru fil-hwejjeġ kbar li għamel.

### **Salm 104 (105)**

#### **I**

Faħħru l-Mulej u xandru ismu, \*  
għarrfu lill-ġnus bl-għemejjel tiegħu.  
Għannulu u doqqulu, \*  
xandru l-għegubijiet tiegħu kollha.  
Ftaħru bl-isem qaddis tiegħu; \*  
tifraħ il-qalb ta' dawk li jfittxu l-Mulej.  
Habirku biex tagħrfu l-Mulej u l-qawwa tiegħu, \*  
fittxu 'l wiċċu l-ħin kollu.  
Ftakru fil-hwejjeġ kbar li għamel, \*  
fl-għegubijiet u l-gudizzji tiegħu.

Nisel Abraham, il-qaddej tiegħu, \*  
ulied Ġakobb, il-mahtur tiegħu,

Jahweh hu Alla tagħna! \*  
Ma' l-art kollha l-ġudizzji tiegħu!  
Jiftakar għal dejjem fil-patt tiegħu, \*  
fil-kelma li ta għal elf nisel,  
fil-patt li għamel ma' Abraham, \*  
fil-wegħda li halef lil Izakk,  
li ġedded lil Ġakobb b'ligi, \*  
lil Izrael b'patt għal dejjem,  
meta qal: "Lilek nagħti l-art ta' Kangħan, \*  
bħala sehem tal-wirt tagħkom."

Ftit kienu għadhom jgħoddu, \*  
ma kinux hlief ftit u barranin f'dik l-art,  
jiġġerrew minn ġens għal ieħor, \*  
minn saltna għal għand poplu ieħor.  
Hu ma halla 'l hadd jaħqarhom; \*  
slaten rażżan minħabba fihom:  
"Tmissux 'il dawk li huma kkonsagrati lili, \*  
tagħmlux deni lill-profeti tiegħi."  
Glorja.

**Ant. 1:** Ghannu lill-Mulej, ftakru fil-hwejjeġ kbar li għamel.

**Ant. 2:** Il-Mulej ma nesiex lill-ġust li kien mibjuġħ, izda ħelsu mill-midinbin.

## II

Mbagħad bagħat il-ġuħ fuq l-art, \*  
qerdilhom il-qamħ minn wiċċ ir-raba'.  
Kien bagħat qabilhom raġel, \*  
'il Ġużeppi, mibjuġħ bi Isir.  
Rabtulu riġlejha bil-ktajjen, \*  
dawwru l-hadid ma' għonqu,  
sakemm seħħ dak li kien haħbar, \*  
u l-kelma tal-Mulej ħarġitu rebbieħ.

Is-sultan bagħat iħollu, \*

dak li jaħkem il-popli ħelsu.  
Għamlu sid fuq id-dar tiegħu, \*  
ħallielu f'idejh ġidu kollu,  
biex jgħallem hu stess lill-kbarat, \*  
u juri għerfu lill-kapijiet tiegħu.  
Glorja.

**Ant. 2:** Il-Mulej ma nesiex lill-ġust li kien mibjugħ, iżda ħelsu mill-midinbin.

**Ant. 3:** Ftakar il-Mulej fil-kelma qaddisa tiegħu, u hareġ bil-ferħ lill-poplu tiegħu.

### III

Mbagħad Izrael niżel fl-Eġittu, \*  
Ġakobb għex barrani fl-art ta' Ħam.  
U kattar ħafna l-poplu tiegħu, \*  
saħħu aktar mill-għedewwa tiegħu.  
Dawwrihom qalbhom biex jobogħdu l-poplu tiegħu, \*  
biex jimxu bil-qerq mal-qaddejja tiegħu.  
Bagħtilhom 'il Mosè, il-qaddej tiegħu, \*  
u lil Aron, li hu kien għażel.  
Wera bihom għegubijiet, \*  
ħwejjeg ta' l-għageb fl-art ta' Ħam.

Bagħat id-dlam, u dalam; \*  
iżda huma webbsu rashom għal kliemu.  
Biddilhom l-ilma f'demm, \*  
qerdilhom il-ħut tagħhom.  
Arthom imtliet biż-żringijiet, \*  
sa ġol-kmamar tas-slaten tagħhom.  
Mal-kelma tiegħu ġew qtajja' ta' dubbien, \*  
u nemus ma' arthom kollha.  
Tahom is-silġ flok ix-xita; \*  
ilsna tan-nar ileħħu f'arthom.  
Laqtilhom id-dwieli u s-siġar tat-tin, \*  
qerdilhom is-siġar tar-raba' tagħhom.

Mal-kelma tiegħu ġew il-ġradijiet, \*  
ġradijiet żgħar li ħadd ma jgħoddhom.  
U belgħu l-ħxejjex kollha f'arthom, \*  
kielu l-frott tar-raba' tagħhom.

Qatel l-ulied il-kbar kollha ta' arthom, \*  
l-ewwel frott tas-saħħa tagħhom.

Harighom mgħobbija bil-fidda u d-deheb, \*  
ħadd ma kien għajjen fit-tribù tagħhom.  
Ferħu l-Egizzjani bit-tluq tagħhom, \*  
għax fuqhom kien waqa' l-biża' tagħhom.  
Firex šħaba biex ikenninhom, \*  
xegħel in-nar biex idawwlilhom il-lejl.

Talbuħ, u bagħtilhom is-summien; \*  
temagħhom sax-xaba' bil-ħobż mis-sema.  
Xaqqaq blata u minnha ħareg l-ilma, \*  
li ġera mad-deżert bħal xmara.  
Għax ftakar fil-kelma qaddisa tiegħu, \*  
u f'Abraham, il-qaddej tiegħu.

U ħareg bil-ferħ lill-poplu tiegħu, \*  
bl-għajat ta' ferħ lill-magħżulin tiegħu.  
U tahom artijiet il-ġnus, \*  
u xogħol il-popli wirtuħ huma,  
biex iħarsu l-kmandamenti tiegħu, \*  
u jżommu l-liġijiet tiegħu.  
Glorja.

**Ant. 3:** Ftakar il-Mulej fil-kelma qaddisa tiegħu, u ħareg bil-ferħ lill-poplu tiegħu.

**V/.** Min jagħmel is-sewwa jersaq lejn id-dawl.

**R/.** Biex l-għemil tiegħu jidher.

## **LEZZJONI 1**

Qari mill-Ktieb ta' l-Eżodu

**Eż 12:37-49; 13:11-16**

*L-Għebrej jitolqu.  
Liġijiet dwar l-Għid u l-imwieled l-ewwel*

F'dawk il-jiem: ulied Izrael telqu minn Raġmasses għal Sukkot, madwar sitt mitt elf raġel jimxi, barra n-nisa u t-tfal. U telgħet magħhom kotra

kbira, u nagħaġ u baqar u mrieħel kbar ħafna. U sajjru mill-ġħagna li kienu ħargu mill-Eġittu ftajjar azzmi, ġħax ma kellhomx ħmira, billi keccewhom mill-Eġittu u ma setġħux jitilfu żmien u anqas ma ħasbu jġibu x'jieklu magħhom.

Uljed Izrael damu fl-Eġittu ġħal erba' mija u tletin sena. U wara dawn l-erba' mija u tletin sena, dakinhar stess ħargu l-qtajja' kollha tal-Mulej mill-Eġittu. Kienet lejla ta' sahra ġħall-Mulej biex ħariġhom mill-Eġittu; ġħalhekk dan l-istess lejla hu lejla ta' sahra tal-Mulej, ġħal uljed Izrael, minn nisel ġħal nisel.

U l-Mulej qal lil Mosè u 'l Aron: “Din hi l-liġi ta' l-Ġħid: l-ebda barrani ma jista' jiekol mill-ħaruf ta' l-Ġħid: imma l-ilsir li int tixtri bil-flus jista' jiekol minnu wara li tagħmillu ċ-ċirkonċiżjoni. Ebda frustier li jkun ġħandek jew qaddej mikri ma jista' jiekol minnu. Ġħandu jittiekel f'dar waħda; la toħorġux laħam minnu 'l barra mid-dar, u la tkissrulu ebda ġħadma minnu. Il-ġemġħa kollha ta' Izrael ġħandha żzomm din b'liġi. U meta xi ħadd barrani jkun ġħandek u jrid jagħmel l-Ġħid magħkom, kull raġel li jkollu mieġħu jieħu ċ-ċirkonċiżjoni, u mieġħu jersaq ġħall-Ġħid, u hekk ikun bħal wieħed li tweled fil-pajjiż; ebda bniedem bla ċirkonċiżjoni ma jista' jieħu sehem fih. Liġi waħda jkun hemm, sew ġħal min jitwieled fil-pajjiż sew ġħal min ikun jġħammar f'nofskom.

“Il-Mulej iġibek fl-art tal-Kanġħanin kif ħalef lilek u lil missirijietek, u jagħtihielek, u inti twarrab ġħall-Mulej kull ma jitwieled l-ewwel. Il-frieħ ta' l-ewwel, irġiel, ikunu tal-Mulej. Kull l-ewwel ferħ ta' kull ħmar tifdih b'ħaruf, u jekk ma tifdihx, iksirlu ġħonqu. Inti tifdi kull l-ewwel iben. U jekk 'il quddiem ibnek ġħad jistaqsik: 'X'ifisser dan?' int tġħidlu: 'Il-Mulej ħariġna mill-Eġittu, mill-art tal-jasar, bil-qawwa ta' dirġħajh. U meta l-Farġħun b'xejn ma ried jitlaqna, il-Mulej qatel kull imwieled l-ewwel fl-art ta' l-Eġittu, l-imwieled l-ewwel sew tal-bnedmin sew tal-bhejjem. Ġħalhekk jien noffri b'sagrificċju lill-Mulej kull raġel li jitwieled l-ewwel u kull l-ewwel wild ta' wliedi nifdih ! U dan ikun b'sinjal fuq idek u mdendel bejn ġħajnejk; ġħaliex il-Mulej bil-qawwa ta' driegħu ħarġek mill-art ta' l-Eġittu.”

## **RESPONSORJU** ara Dewt 6:3a; 7:9; 6:5

**R/.** Il-ġenituri ta' Ġesù ħaduh Ġerusalem biex jipprezentawh lill-Mulej, \* Kif hemm miktub fil-liġi tal-Mulej, li kull tifel li jitwieled l-ewwel jġi kkonsagrat lill-Mulej.

**V/.** Offrew b'sagrificċju ġħalih par gamiem jew żewġ bċieċen. \* Kif hemm miktub fil-liġi tal-Mulej, li kull tifel li jitwieled l-ewwel jġi kkonsagrat lill-Mulej.

## LEZZJONI II

Qari mill-Kostituzzjoni pastorali tal-Konċilju Vatikan it-tieni, fuq il-Knisja fiż-żminijiet ta' lllum.

(Gaudium et Spes: 9-10)

### *Il-problemi tqal tal-bniedem*

Id-dinja ta' lllum turina li hi qawwija u dgħajfa f'hin wiehed, u li tista' tagħmel hwejjeġ ta' ġid mill-aqwa jew ta' deni mill-aġar. Quddiemha għandha t-triq miftuħa: tista' timxi 'l quddiem u tista' timxi lura, tagħzel il-libertà jew il-jasar, l-għaqda ta' l-aħwa jew il-mibegħda. Barra minn dan, il-bniedem illum jagħraf li hu għandu f'idejh is-setgħa jmexxi sewwa dawk il-qawwiet li hu nnifsu kixef, u li għandhom il-ħila jew jgħakksuh jew jaqduh. U għalhekk il-bniedem jistaqsi lilu nnifsu.

Imma tassew, dan l-iżbilanċ kollu li qiegħed iħawwad lid-dinja ta' lllum hu marbut ma' dak l-iżbilanċ aktar mill-qiegħ li għandu l-għerūq tiegħu fil-qalb tal-bniedem.

Għax il-bniedem għandu fih innifsu bosta elementi li jeħduha kontra xulxin. Minn-naħa l-waħda, ta' bniedem maħluq li hu, b'ħafna modi jħoss li għandu tarf sa fejn jista' jasal; minn-naħa l-oħra mbagħad iħoss li ma għandu ebda tarf għax-xewqat tiegħu u li hu msejjah għal ħajja oġhla.

Fost il-ħafna hwejjeġ li jħajjruh u jġibduh, huwa dejjem isib ruħu f'qagħda li jkollu bilfors jagħzel xi wħud u jicċaħhad minn oħrajn. Mhux biss, imma ta' dgħajjef u midneb li hu, sikwit jagħmel dak li ma jridx u ma jagħmilx dak li jrid. Għalhekk iġarrab firda fih innifsu, u din l-istess firda ġġib ħafna nuqqas kbir ta' ftehim fis-soċjetà.

Ma għandniex xi ngħidu, hemm ħafna li, minħabba l-materjaliżmu prattiku ta' ħajjithom, għandhom għajnejhom magħluqa u ma jistax ikollhom dehra ċara ta' din il-qagħda drammatika; jew inkella, id-diqa li taħkimhom ma tħallihomx jaħsbu f'din il-qagħda.

ħafna jaħsbu li issa għandhom rashom mistrieħa bit-tifsira li b'ħafna modi qiegħda tingħata lir-realtà.

Xi wħud jistennew li l-bniedem, bil-ħila tiegħu biss, għad isib il-ħelsien sħiħ u tassew tiegħu; dawn waħħlu f'rashom li għada pitgħada l-bniedem għad jikseb ħakma hekk kbira fuq l-art li taqtagħlu x-xewqat kollha ta' qalbu.

Hemm ukoll uħud li qatgħu qalbhom minn kull tifsira tal-ħajja, u jfaħħru lil dawk li, b'wiċċhom minn quddiem, iqisu li l-eżistenza tal-bniedem ma tfigger xejn



fiha nfisha, u għalhekk ifittxu li huma stess, bil-ħila ta' moħħhom, jagħtuha t-tifsira kollha tagħha.

Iżda, fl-iżvilupp li d-dinja laħqet illum, qegħdin niltaqgħu dejjem iżjed ma' nies li jqanqlu l-kwistjonijiet l-iżjed fundamentali jew iħarsu lejhom b'ħarsa ġdida li tinfed 'il ġewwa: X'inhu l-bniedem? Għalfejn it-tbatija, id-deni, il-mewt, li għadna nħabbtu wiċċna magħhom minkejja li mxejna tant 'il quddiem? X'fejda sibna fil-ħafna rebħiet miksuba bi prezz kbir? X'se jagħti l-bniedem lis-soċjetà, u x'jistà jistenna minnha? X'hemm jistenniena wara l-ħajja ta' din l-art?

Il-Knisja temmen li Kristu, li miet u rxoxta għal kulħadd, permezz ta' l-Ispirtu tiegħu jagħti d-dawl u l-qawwa lill-bniedem biex dan jista' jwieġeb għas-sejha għolja tiegħu, u li taħt is-sema ma hemmx isem ieħor mogħti lill-bniedem li bih dawn għandhom ikunu salvi. Hija temmen ukoll li l-Mulej u l-Imgħallem tagħha huwa l-muftieħ, il-qalba u t-tmiem ta' l-istorja kollha tal-bniedem.

Hekk ukoll il-Knisja żżomm li, taħt il-ħafna tibdil tad-dinja, hemm bosta ħwejjeg li ma jitbiddu qatt u li fil-qieghnett tagħhom għandhom bħala sies lil Kristu, li hu dak li kien, fl-imgħoddi, issa u għal dejjem.

## **RESPONSORJU I Kor 15:55-56a. 57; Lam 3:25**

**R/.** Fejn hi, ja mewt, ir-rebħa tiegħek? Fejn hi, ja mewt, in-niggieža tiegħek? In-niggieža tal-mewt hi d-dnub. \* Niżzu ħajr lil Alla li tana r-rebħa permezz ta' Sidna Ġesù Kristu.

**V/.** Il-Mulej tajjeb ma' min jitma fih, mar-ruħ li tfittex lilu. \* Niżzu ħajr lil Alla li tana r-rebħa permezz ta' Sidna Ġesù Kristu.

## **TALBA**

Dawwar qlubna lejk, o Missier ta' dejjem, u aghmel li nagħtu ruħna għas-servizz tiegħek billi nfittxu dejjem dak li waħdu huwa meħtieġ u nagħmlu għemejjel ta' mħabba. B'Ibnek Ġesù Kristu Sidna, u miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## **IT-TIFHIR TA' SBIH IL-JUM**

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu.

## **INNU**

Xemx divina tal-ġustizzja,  
inti w trodd jum ġdid fuq artna,  
keċċi s-swied u d-dlam ta' moħħna,  
regġa' d-dawl għal ħidma xierqa.

Bħalma tajtna ż-żmien it-tajjeb,  
imla wkoll bl-indiema 'l qalbna,  
biex tjubitek lejġ iddawwar  
lill-ħatjin li ħnientek tagħder.

Minnek nistennew il-grazzja  
biex, b'tagħkis milqugħ minn rajna,  
nifdu d-dejn li bih tgħabbejna  
bil-waqgħat u l-ħażen tagħna.

Għaliex riesaq il-jum tiegħek  
li fih int se ġġedded kollox,  
u nixtiequ nħejju ruħna  
għall-ferħ kbir tas-saltna tiegħek.

Lilek, Trinità ħanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Mulej, indawwar għajnejja sa minn sbiħ il-jum.

**Salm 118 (119):145-152**

## **XIX (Kof)**

B'qalbi kollha ngħajjatlek; †  
wegibni, Mulej; \*  
irrid inħares il-kmandamenti tiegħek.

Lilek insejjah: salvani int; \*  
u nħares il-preċetti tiegħek.

Sa minn qabel is-sebħ nitlob l-għajnuna; \*  
u fi kliemek jien nittama.

B'għajnejja miftuħa tul is-sahriet tal-lejl, \*  
jien noqgħod naħseb fuq il-wegħda tiegħek.

Isma' leħni, Mulej, fit-tjieba tiegħek; \*  
u zommni ħaj skond id-digrieti tiegħek.

Qorbu lejja dawk li jfittxu l-ħażen, \*  
dawk li tbiegħdu mil-ligi tiegħek.

Imm'inti ħdejja, Mulej; \*  
sewwa huma l-kmandamenti tiegħek.

Jien ili naf mill-preċetti tiegħek \*  
li għal dejjem int waqqafthom.

Glorja.

**Ant. 1:** Mulej, indawwar għajnejja sa minn sbiħ il-jum.

**Ant. 2:** Qawwieti u għanjieti l-Mulej: għalija sar is-salvazzjoni.

## **Kantiku Eż 15:1-4a. 8-13. 17-18**

Ngħanni lill-Mulej, għax tkabbar bis-sħiħ; \*  
żwiemel u rikkieba waddabhom fil-baħar.

Qawwieti u għanjieti l-Mulej: \*  
għalija sar is-salvazzjoni.

Dan hu Alla tiegħi, u lilu nfahħar; \*  
Alla ta' missieri, u lilu ngħolli!

Il-Mulej gwerrier, Jahweh ismu! \*  
Il-karrijiet tal-Fargħun u qawwietu

Tefagħhom fil-baħar;

Mar-riħ qawwi ta' mnifsejk ingemgħu l-ilmijiet, †  
bħal gods twaqqfu l-gliigel, \*  
għaqdu l-imwiegħ f'nofs il-baħar.

Qal l-għadu: 'Nigri warajhom, nilhaqhom; \*  
naqsam il-priża, u jkolli bix-xaba';  
is-sejf tiegħi nislet, \*  
idi teqridhom”.

Infaħt bir-riħ tiegħek, †  
għattiehom il-baħar, \*  
għerqu bħaċ-ċomb fl-ilmijiet qawwija.

Min hu bħalek fost l-allat, Mulej, \*  
min hu bħalek, kbir fil-qdusija ?  
Int tal-biża' fil-glorji tiegħek ; \*  
int li tagħmel hwejjeġ ta' l-għageb !  
Int meddejt il-leminija tiegħek, \*  
u belgħethom l-art ġo fiha.  
Fi tjubitek mexxejt dan il-poplu li fdejt; \*  
b'ħiltek mexxejtu lejn l-għamara qaddisa tiegħek.

Twassalhom u tħawwilhom \*  
fuq il-muntanja, wirt tiegħek;  
il-post, Mulej, li int għamiltu l-għamara tiegħek, \*  
il-maqdes, ja Sidi, li hejjew idejk.  
Il-Mulej isaltan \*  
għal dejjem ta' dejjem.”

Glorja.

**Ant. 2:** Qawwieti u għanjieti l-Mulej: għalija sar is-salvazzjoni.

**Ant. 3:** Il-ġnus kollha jfaħħru l-Mulej.

## **Salm 116 (117)**

Faħħru l-Mulej, intom ġnus kollha, \*  
sebbħuh, popli lkoll!

Għax kbira hi t-tjieba tiegħu magħna, \*  
il-fedeltà tal-Mulej tibqa' għal dejjem.  
Glorja.

**Ant. 3:** Il-ġnus kollha jfaħħru l-Mulej.

## **LEZZJONI QASIRA**                      **Iż 1:16-18**

Inħaslu u tnaddfu, nehħu l-ħażen ta' għemilkom minn quddiem għajnejja, ieqfu mill-ħażen. Tgħallmu aghmlu t-tajjeb, fittxu d-dritt, sewwa l-ingustizzji, iddefendu l-iltim, aqbżu għall-armla. Mbagħhad ejjew u nirraġunaw flimkien, jgħid il-Mulej. Mqar jekk dnubietkom ikunu ħomor bħall-kremżi, isiru bojod bħas-suf.

## **RESPONSORJU QASIR**

**R/.** Alla jehlisni \* Mix-xibka tan-nassab. Alla.

**V/.** Ibeghedni minn kull qerq. \* Mix-xibka tan-nassab. Glorja. Alla.

**Ant. tal-kantiku ta' Żakkarija:**

Il-Mulej jgħid: Itolbu għal dawk li jippersegwitawkom u jżebilħukom, biex tkunu wlied Missierkom li hu fis-smewwiet.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imġhoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina

li, meħlusin minn idejn l-għedewwa tagħna, \*  
     naqduh bla biża'  
 tul ħajjitna kollha, \*  
     bil-ġustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
     għax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
     bil-maħfra ta' dnubiethom,  
 ħierġa mill-qalb ħanina ta' Alla tagħna, \*  
     li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
     fid-dlamijiet u d-dell tal-mewt, \*  
     ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
     u lill-Ispirtu s-Santu,  
 Kif kien mill-bidu, issa u dejjem, \*  
     u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Il-Mulej jgħid: Itolbu għal dawk li jippersegwitawkom u jżebilħukom, biex tkunu wlied Missierkom li hu fis-smewwiet.

## PREĊI

Il-Mulej Ġesù tana l-ħasil tat-twelid ġdid u hejjielna l-mejda bl-ikel tal-ġisem tiegħu u tal-kelma tiegħu, biex hekk jagħmilna ħolqien ġdid. Nagħtuh glorja, nitolbuh u ngħidulu:

*Ġeddidna, Mulej, bil-grazzja tiegħek.*

Ġesù, ta' qalb ħelwa u umli, aghmel li nkunu nixbħu lilek:

- libbisna sentimenti ta' ħniena, tjebea, umiltà, ħlewwa u sabar ma' kulħadd.

Inti wrejtna lilek innifsek fis-Samaritan it-tajjeb:

- aghmel li bhalek ingibu ruhna ta' proxxmu tassew ma' l-imsejknin u l-batuti.

Għat-talb ta' Marija, l-Omm Vergni tiegħek, ħares lix-xebbiet marbuta miegħek bil-wegħdiet imqaddsa:

- aghthom li jgħixu bi qdusija akbar bhala xebbiet ikkonsagrati lilek fil-Knisja.

Iftaħ idejk u xerred fuqna l-ħniena tiegħek:

- aħfrilna dnubietna u eħlisna mill-kastig li jistħoqqilna.

## Missierna

## Talba

Dawwar qlubna lejġ, o Missier ta' dejjem, u aghmel li nagħtu ruġna għas-servizz tiegħek billi nfittxu dejjem dak li waħdu huwa meħtieġ u nagħmlu għemejjel ta' mħabba. B'Ibnek Ġesù Kristu Sidna, u miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **Fid-Disgħa ta' filghodu**

#### **INNU**

Megħjunin bid-dawl tal-fidi,  
qalbna sħiħa fuq it-tama,  
u bil-grazzja ta' l-imħabba,  
ngħannu l-gieħ u s-sebħ ta' Kristu.

Għaliex hu f' dis-siegħa ttiehed  
bħal ħaruf għas-sagrificċju;  
tgħabba bis-salib, ħa jregġa'  
lejh in-nagħga li ntilfitlu.

Issa, mifdijin u ħielsa,  
nersqu lejħ sabiex, kif b'demmu  
ħassar il-kundanna tagħna,  
hekk mid-dnub iżommna mbiegħda.

Nitolbuh lil Kristu Sidna,  
lill-Missier u lill-Ispirtu;

jisma' t-talba fqajra tagħna,  
Alla, Trinità qawwija. Ammen.

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

## **F'Nofsinhar**

### **INNU**

Kien bil-ghatx bħalissa Kristu,  
li f'dal hin ukoll ġie msallab;  
ghat-talb tagħna, jagħti lilna  
l-ghatx imbierek tal-ġustizzja.

Jalla nħossu l-ġuħ għal Sidna,  
biex jitmagħna bih innifsu:  
xewqat tajba fina jnissel,  
u jħarisna minn kull ħażen.

Bħala don, l-Ispirtu s-Santu  
jagħti l-qawwa lit-talb tagħna,  
ħalli nrażżnu l-ġibdiet koroh,  
imma nheggu 'l qalbna bierda.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

## **Fit-Tlieta ta' wara nofsinhar**

### **INNU**

Ftit sigħat fadlilha, w taħrab  
ma' l-oħrajn din il-ġurnata;  
ejjew mela nsejju l-isem



ta' Ġesù w nitolbu maħfra.

Il-ħalliel, li stqarr ħtijietu,  
qala' l-grazzja mingħand Kristu;  
bit-tifhir u l-qima tagħna,  
aħna wkoll insibu l-ħniena.

Is-salib lill-mewt ixejjen,  
u mid-dlam għad-dawl johroġna;  
huwa jnehħi l-għajb tal-ħażen,  
biex tkun tididi r-ruħ bl-indafa.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Ninqdedw bl-armi tajba tal-qawwa ta' Alla, u nerħu ruħna f'idejha b'sabar kbir.

### **Salm 118 (119): 33-40**

#### **V (He)**

Għallimni, Mulej, it-triq tal-kmandamenti tiegħek; \*  
jiena rrid nibqa' fiha sa l-aħħar.  
Fehemni biex inħares il-liġi tiegħek \*  
u nagħmilha b'qalbi kollha.

Mexxini mill-mogħdija tal-kmandamenti tiegħek, \*  
għax fiha nsib l-għaxxa tiegħi.  
Iġbidli qalbi lejn il-preċetti tiegħek, \*  
u mhux lejn ir-regħba.

Thallix lil għajnejja jħarsu lejn il-frugħa; \*  
agħtini l-ħajja bil-kelma tiegħek.  
Żomm il-wegħda li għamilt mal-qaddej tiegħek, \*  
li int għamilt ma' dawki li jibzghu minnek.

Warrab minni l-għajb li nibza' minnu, \*  
għax tajbin huma d-digrietij tiegħek.

Ara kif jiena mxennaq għall-precetti tiegħek; \*  
fil-gustizzja tiegħek aghntini l-ħajja.  
Glorja.

## Salm 33 (34)

### I

Kull ħin inbierek il-Mulej; \*  
tifhiru dejjem fuq fommi.  
Bil-Mulej tiftaħar ruħi; \*  
jisimghu l-fqajrin u jifirhu.  
Xandru l-kobor tal-Mulej miegħi; \*  
ħa ngħollu ismu flimkien.

Jien fittixt il-Mulej, u wegibni, \*  
minn kull biza' tiegħi ħelisni.  
Harsu lej, u jiddi bil-ferħ wiċċkom, \*  
u ma jkollkomx għax tistħu.

Dan il-fqajjar sejjaħ u l-Mulej semghu, \*  
u mid-dwejjaq tiegħu kollha ħelsu.  
L-anglu tal-Mulej jgħasses  
madwar dawk li jibzghu minnu, \*  
u jeħlishom.

Ippruvaw u taraw kemm hu tajjeb il-Mulej; \*  
hieni l-bniedem li jistkenn fih.  
Ibzghu mill-Mulej, qaddisin tiegħu; \*  
xejn ma jonqsu min jibza' minnu.  
Is-setghana jiftaqr u jbatu l-guħ; \*  
min ifittex lill-Mulej xejn ma jkun jonqsu.  
Glorja.

### II

Ejjew uliedi, isimghu lili; \*  
jiena l-biza' tal-Mulej ngħallimkom.  
Min hu l-bniedem li jħobb il-ħajja, \*  
u jixtieq jara għomru kollu riżq?

Ħares ilsienek mill-ħażen, \*  
u xufftejk minn kliem il-qerq.  
Tbiegħed mill-ħażen u aghmel it-tajjeb, \*  
fittex is-sliem u imxi warajh.

Għajnejn il-Mulej lejn il-ġusti, \*  
u widnejh miftuħa għall-għajta tagħhom.  
Il-ħarsa tal-Mulej lejn il-ħżiena,  
biex jeqred minn fuq l-art tifikirithom.

Jgħajjtu l-ġusti għall-għajnuna, †  
u l-Mulej jismagħhom; \*  
mid-dwejjaq kollha tagħhom jehlishom.  
Qrib il-Mulej lejn dawk b'qalbhom maqsuma, \*  
jgħin lil dawk b'ruħhom mifnija.

Kbar huma l-ħsarat tar-raġel sewwa, \*  
izda minnhom kollha jehilsu l-Mulej.  
Iħarisluk għadmu kollha, \*  
ebda waħda ma titkissirli.

Il-ħazin ħżunitu teqirdu; \*  
min jobgħod il-ġust iħallas għall-ħtija.  
Jifdi l-Mulej il-ħajja tal-qaddejja tiegħu; \*  
kull min jistkenn fih ma jkollux xi jpatti.  
Glorja.

## **Fid-Disgħa ta' filghodu**

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

## **LEZZJONI QASIRA Apok 3:19-20**

Lil dawk li nħobb, jiena nwiddibhom u nrażżanhom. Mela thegġeg u indem. Ara, jiena fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.

**V/.** Ohloq fija qalb safja, o Alla.

**R/.** U spirtu qawwi ġedded fija.

## **F'Nofsinhar**

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

## **EZZJONI QASIRA**

**Iż 44:21-22**

Ftakar f'dan kollu, Ġakobb, għax inti l-qaddej tiegħi, Iżrael; jien sawwartek, qaddej tiegħi int. Iżrael, ma ninsiekk. Jien nehhejtlek is-sħab oħxon ta' dnubietek, is-sħab ta' ħtjietek. Erga' dur lejja, għax jiena fdejt.

**V/.** Dawwar wiċċek minn ħtjiet.

**R/.** Hassar ħżuniti kollha.

## **Fit-Tlieta ta' wara nofsinhar**

**Ant.** Ninqadew bl-armi tajba tal-qawwa ta' Alla, u nerħu ruħna f'idejh b'sabar kbir.

## **LEZZJONI QASIRA Gal 6:7b-8**

Dak li bniedem jiżra', dak jaħsad. Min jiżra' f'gismu, jaħsad mill-gisem it-taħsir; min jiżra' fl-ispirtu, jaħsad mill-ispirtu l-ħajja ta' dejjem.

**V/.** Is-sagrifiċċju tiegħi, o Alla, hu l-qalb niedma.

**R/.** Qalb maqsuma u sogħbiena ma twarrabhiex, o Alla.

## **Talba**

Dawwar qlubna lej, o Missier ta' dejjem, u aghmel li nagħtu ruħna għas-servizz tiegħek billi nfittxu dejjem dak li waħdu huwa meħtieġ u nagħmlu għemejjel ta' mħabba. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.